

సభాపర్వం - ధర్మసారం

విఘ్నేశ్వర ధ్యానమ్

శుక్లాంబరధరం విష్ణుం, శశివర్ణం చతుర్భుజమ్ ।
ప్రసన్నవదనం ధ్యాయేత్, సర్వవిఘ్నోపశాంతయే ॥

శ్రీనివాస ధ్యానమ్

స త్వం మాం పాహి దేవేశ లక్ష్మీశ గరుడధ్వజ ।
సర్వాపత్తివినాశాయ ప్రసన్నో భవ సర్వదా ॥

శ్రీ కృష్ణ ధ్యానమ్

కృష్ణాయ యాదవేంద్రాయ, జ్ఞానముద్రాయ యోగినే ।
నాథాయ రుక్మిణీశాయ, నమో వేదాంతవేదినే ॥

వ్యాస ధ్యానమ్

కృష్ణద్వైపాయనం వ్యాసం, సర్వలోకహితే రతమ్ ।
వేదాబ్జభాస్కరం వందే, శమాదినిలయం మునిమ్ ॥

అథ సంకల్పః

శ్రీమదాదివరాహక్షేత్రే, విరాజమానస్య, శ్రీమదఖిలాండకోటి -
బ్రహ్మాండనాయకస్య, శ్రీవేంకటేశ్వరస్వామినః, పరిపూర్ణానుగ్రహేణ, సర్వేషామ్,
ఆస్తికమహాజనానాం, ఆధివ్యాధి, నివృత్తిద్వారా, ఆయురారోగ్యైశ్వర్యాభివృద్ధ్యర్థం,
విషూచికేత్యాది, క్రిమిజనిత, సమస్త దుష్ప్రభావ, నిర్మూలన ద్వారా, సకల
శ్రేయోఽభివృద్ధ్యర్థం, ధర్మార్థకామమోక్షాఖ్య, చతుర్విధ, పురుషార్థఫలసిద్ధ్యర్థం,
సమస్తపాపక్షయార్థం, సనాతన ఆర్షధర్మస్య, సర్వోన్నతిసిద్ధ్యర్థం, తద్ధర్మ-
ప్రతికూలతా పరిహారార్థం, గోసంరక్షణార్థం, జ్ఞాన-భక్తి-వైరాగ్య సిద్ధ్యర్థం చ,
శ్రీమన్మహాభారతే, సభాపర్వణి, యథాశక్తి, శ్లోకవ్యాఖ్యానపురస్సరం,
పంచదశాధ్యాయాంతర్గత, శ్లోకపారాయణం, ఆచార్యముఖేన కరిష్యామహే.



శ్రీకృష్ణపరబ్రహ్మణే నమః

**అథ శ్రీమహాభారతే సభాపర్వాంతర్గత
రాజసూయారంభపర్వణి పంచదశోఽ ధ్యాయః**

యుధిష్ఠిర ఉవాచ

ఉక్తం త్వయా బుద్ధిమతా యన్నాన్యో వక్తుమర్హతి ।
సంశయానాం హి నిర్మోక్తా త్వన్నాన్యో విద్యతే భువి ॥ 15-1 ॥

గృహే గృహే హి రాజానః స్వస్య స్వస్య ప్రియంకరాః ।
న చ సామ్రాజ్యమాప్తాస్తే సమ్రాట్ శబ్దో హి కృచ్ఛభాక్ ॥ 15-2 ॥

కథం పరానుభావజ్ఞః స్వం ప్రశంసితమర్హతి ।
పరేణ సమవేతస్తు యః ప్రశస్యః స పూజ్యతే ॥ 15-3 ॥

విశాలా బహులా భూమిః బహురత్నసమాచితా ।
దూరం గత్వా విజానాతి శ్రేయో వృష్టికులోద్వహ ॥ 15-4 ॥

శమమేవ పరం మన్యే శమాత్ క్షేమం భవేన్మమ ।
ఆరంభే పారమేష్ఠ్యం తు న ప్రాప్యమితి మే మతిః ॥ 15-5 ॥

ఏవమేతే హి జానంతి కులే జాతా మనస్వినః ।
కశ్చిత్ కదాచిదేతేషాం భవేచ్ఛ్రేష్ఠో జనార్దన ॥ 15-6 ॥

వయం చైవ మహాభాగ జరాసంధభయాత్తదా ।
శంకితాః స్మ మహాభాగ దౌరాత్మాత్తస్య చానఘ ॥ 15-7 ॥

అహం హి తవ దుర్ధర్ష భుజవీర్యాశ్రయః ప్రభో ।
నాత్మానం బలినం మన్యే త్వయి తస్మాద్విశంకితే ॥ 15-8 ॥

త్వత్సకాశాచ్చ రామాచ్చ భీమసేనాచ్చ మాధవ ।
అర్జునాద్వా మహాబాహు హంతుం శక్యో నవేతి వై ।
ఏవం జానన్తి వార్ణేయ విమృశామి పునః పునః ॥ 15-9 ॥

త్వం మే ప్రమాణభూతోఽసి సర్వకార్యేషు కేశవ ।
తచ్ఛ్రుత్వా చాబ్రవీద్భీమో వాక్యం వాక్యవిశారదః ॥ 15-10 ॥

భీమ ఉవాచ

అనారంభపరో రాజా వల్మీక ఇవ సీదతి ।

దుర్బలశ్చానుసాయేన బలినం యోఽధిష్ఠతి ॥ 15-11 ॥

అతంద్రితశ్చ ప్రాయేణ దుర్బలో బలినం రిపుం ।

జయేత్ సమ్యక్ ప్రయోగేణ నీత్యార్థానాత్మనో హితాన్ ॥ 15-12 ॥

కృష్ణే నయో మయి బలం జయః పార్థే ధనంజయే ।

మాగధం సాధయిష్యామ ఇష్టిం త్రయ ఇవాగ్రయః ॥ 15-13 ॥

త్వద్బుద్ధిబలమాశ్రిత్య సర్వం ప్రాప్స్యతి ధర్మరాట్ ।

జయోఽస్మాకం హి గోవింద యేషాం నాథో భవాన్ సదా ॥ 15-14 ॥

ఇతి శ్రీమహాభారతే సభాపర్వాంతర్గత

రాజసూయారంభపర్వణి పంచదశాధ్యాయే చతుర్దశశ్లోకాః



సుభాషితమ్

శత్రుశేషమృణాచ్ఛేషం శేషమగ్నేశ్చ భూమిప ।

పునర్వర్ధేత సమ్భూయ తస్మాచ్ఛేషం న శేషయోత్ ॥

కృత్వా సమ్బున్ధకం చాపి విశ్వసేచ్ఛత్రుణా న హి ।

పురోమానం జఘానాజౌ జామాతా సఙ్ఖతక్రతుః ॥

హసతే జల్పతే వైరీ ఏకపాత్రే భునక్తి చ ।

ఏకాసనం చారోహతి స్మరతే తచ్చ కిల్బిషమ్ ॥

అథ క్షమప్రార్థనా

యదక్షరపదభ్రష్టం మాత్రాహీనం చ యద్భవేత్ ।
తత్సర్వం క్షమ్యతాం దేవ నారాయణ నమోఽస్తుతే ॥

అథ లోకక్షేమప్రార్థనా

స్వస్తిప్రజాభ్యః పరిపాలయంతాం
న్యాయ్యేనమార్గేణ మహీం మహీశాః ।
గోబ్రాహ్మణేభ్యశ్చుభమస్తు నిత్యం
లోకాస్సమస్తాస్సుఖినో భవన్తు ॥

అథ భగవత్సమర్పణమ్

కాయేన వాచా మనసేంద్రియైర్వా
బుద్ధ్యాత్మనా వా ప్రకృతేస్స్వభావాత్ ।
కరోమి యద్యత్సకలం పరస్మై
నారాయణాయేతి సమర్పయామి ॥

అథ మంగళమ్

శ్రియఃకాంతాయ కళ్యాణనిధయే నిధయేఽర్థినామ్ ।
శ్రీవేంకటనివాసాయ శ్రీనివాసాయ మంగళమ్ ॥

